



قرآن

اور صاحبِ قرآن

بلال عبدالحی حسنی ندوی

مدینہ منورہ، پاکستان
دار عرفات، نمبر ۱۰، راولپنڈی

جملہ حقوق محفوظ

طبع اول

ربیع الاول ۱۴۳۸ھ مطابق دسمبر ۲۰۱۶ء

نام کتاب :	قرآن اور صاحب قرآن
مصنف :	بلال عبدالحی حسنی ندوی
تعداد اشاعت :	۱۰۰۰
صفحات :	۳۲
قیمت :	Rs. 20/-

باہتمام : محمد نفیس خاں ندوی

ملنے کے پتے :

☆ ابراہیم بک ڈپو، مدرسہ ضیاء العلوم، رائے بریلی

☆ مجلس تحقیقات و نشریات اسلام، ندوۃ العلماء، لکھنؤ

☆ مکتبۃ الشباب، ندوۃ روڈ لکھنؤ ☆ مکتبۃ اسلام، گوانن روڈ، لکھنؤ

ناشر

سید احمد رضا
دار عرفات، رائے بریلی

بِسْمِ اللَّهِ الرَّحْمَنِ الرَّحِيمِ

فہرست

پیش لفظ ۴

قرآن اور صاحب قرآن

قرآن مجید کی طاقت ۱۰

کلام نبوی کی حیثیت ۱۲

اعجاز قرآنی و اعجاز نبوی ﷺ ۱۴

قرآن و سیرت ۲۲

خیر امت کے وجود کا انحصار ۲۴

نبی پاک ﷺ کی ذمہ داری ۲۵

نجات کی ضمانت ۲۸

قرآن مجید پر عمل کی بنیاد ۲۹

بِسْمِ اللَّهِ الرَّحْمَنِ الرَّحِيمِ

پیش لفظ

اللہ کے رسول ﷺ کی زندگی انسانیت کے لیے ایک لازوال نمونہ ہے، آپ کی رحمت کی پھوہاریں اپنوں پر بھی پڑیں اور غیروں پر بھی، آپ کی زندگی ایک ایسی روشنی ہے جس سے روش روشن ہوئی، اس کی دلکشی و رعنائی دلوں میں ایک نئی زندگی پیدا کرتی ہے، تن مردہ میں جان ڈال دیتی ہے، اس مبارک زندگی کا تذکرہ بھی باعث رحمت ہے، اور یہی وہ سیرت ہے جس کو قرآن مجید نے ”اسوۂ حسنہ“ کہا ہے اور آپ کی ذات ہی انسان اکمل کا وہ نمونہ ہے کہ جس پر دین و شریعت مکمل ہو چکے، اللہ نے اپنی ساری نعمتیں آپ پر تمام کر دیں اور اس کا قرآن مجید میں اعلان کر دیا گیا:

﴿الْيَوْمَ أَكْمَلْتُ لَكُمْ دِينَكُمْ وَأَتْمَمْتُ عَلَيْكُمْ نِعْمَتِي وَرَضِيْتُ لَكُمُ الْإِسْلَامَ دِينًا﴾ (المائدة: ۳)

(آج میں نے تمہارے لیے تمہارا دین مکمل کر دیا اور تم پر
اپنی نعمت تمام کر دی اور دین کے طور پر تمہارے لیے اسلام
کو پسند کر لیا)

قرآن مجید نے اس مکمل جامع اور متوازن دین کے جو اصول
و ضوابط اور احکامات دیے ہیں حضور اقدس ﷺ کی زندگی اس کی حسین
تفسیر ہے۔

آپ ﷺ نے اپنے مبارک طرز عمل سے دین کی راہیں روشن
فرمائی ہیں، ان کا تذکرہ دین کی حقیقتوں کو بیان اور اس کی تفصیلات کی
وضاحت ہے۔

سیرت ایک ایسا زندہ جاوید اور لازوال موضوع ہے جو کہ نہ نہیں
ہوتا، اس سے وابستگی دلوں کی دھڑکن ہے، وہ ایسا چشمہ حیات ہے جس
سے انسانیت کی کھیتی شاداب ہے، انسانیت جب تک اس ”آب
حیواں“ سے سیراب ہوتی رہے گی بہاریں اس کے قدم چومیں گی، بڑی
سعادت ہے ان لوگوں کے لیے جو کسی بھی حیثیت سے سیرت طیبہ کو اپنا
موضوع بنائیں، سنیں اور سنا لیں یا اس کا ذریعہ بنیں۔

انہی باسعادت افراد میں ہمارے محترم انجینئر عثمان بھائی بھی ہیں
جنہوں نے اس گہنگار کو بھی اس سعادت میں شریک کیا اور سیرت طیبہ پر

خطبات تیار کرنے کا حکم دیا۔

عرصہ سے ان کی خواہش تھی کہ حیدرآباد میں مختلف مقامات پر کچھ خطبات دیے جائیں جو سیرت کے موضوع پر تیار کیے جائیں، عثمان بھائی کا مفکر اسلام حضرت مولانا سید ابوالحسن علی ندویؒ سے بڑا گہرا تعلق رہا ہے، اخیر کی کئی دہائیوں میں وہ بیرونی سفروں میں مستقل حضرت کے رفیق سفر رہے ہیں، حضرت کے مزاج شناس اور ان کی ادنیٰ سے ادنیٰ راحت کا خیال رکھنے والے۔ شاید یہ حضرت ہی سے نسبت و تعلق کی برکت ہے انھوں نے اس گنہگار کو اس مبارک کام پر آمادہ کیا اور محض اللہ کا فضل ہے کہ چار خطبات تیار کیے گئے۔

پہلا خطبہ قرآن اور صاحب قرآن کے موضوع پر ہے، بعض لوگوں میں یہ غلط فہمی پیدا ہو گئی ہے کہ آپ ﷺ کا کام قرآن مجید پہنچا دینا تھا وہ پہنچا دیا، اس خطبہ میں اسی غلط فہمی کو دور کرنے کی کوشش کی گئی ہے۔

دوسرا خطبہ اطاعت رسول ﷺ پر ہے، قرآن مجید کی روشنی میں یہ مضمون تیار کیا گیا ہے، اور اس میں اس غلط فہمی کو دور کرنے کی کوشش کی گئی ہے کہ اللہ کے رسول ﷺ کا کام صرف قرآن مجید کو پہنچانا تھا، وہ آپ نے پہنچا دیا، بس وہی نجات کے لیے کافی ہے، حدیث و سیرت کو دیکھنے کی ضرورت نہیں، اس رسالہ میں ان تمام آیات قرآنیہ کو جمع کر دیا گیا ہے جن

میں اتباع رسول ﷺ کا صراحت کے ساتھ حکم دیا گیا ہے، اور یہ کہا گیا ہے کہ آپ ﷺ کی اطاعت حقیقت میں اللہ کی اطاعت ہے۔

تیسرے خطبہ کا موضوع ہے آپ ﷺ کی سراپا رحمت تعلیمات، یہ خطبہ ناچیز کے رسالہ ”اسوۂ رحمت ﷺ“ سے ماخوذ ہے۔

چوتھے خطبہ میں آپ ﷺ کی جنگوں کا بیان ہے کہ وہ عالم انسانیت کے لیے پیش بہتفہ ہے۔

بڑی ناسپاسی ہوگی اگر یہاں اپنے ان دو عزیزوں کا تذکرہ نہ کیا جائے جنہوں نے ان خطبات کی تیاری میں بڑا ساتھ دیا؛ عزیزان عزیز القدر مولوی محمد نفیس خاں ندوی اور مولوی محمد ارمان ندوی کو اللہ تعالیٰ جزائے خیر عطا فرمائے، یقیناً یہ ان کے لیے بھی باعث سعادت و برکت ہے۔

عثمان بھائی کے لیے یہ مزید سعادت کی بات ہے کہ وہ اس سلسلہ کو اپنے والد ماجد بیچ-یم-حسین صاحب کے نام سے معنون کر رہے ہیں، اللہ تعالیٰ ان کے لیے بھی ذخیرہ حسنات بنائے، قبول فرمائے، اور مفید عام فرمائے۔ آمین!

بلال عبدالحی حسنی ندوی

دار عرفات، تنکیہ کلاں، رائے بریلی

۷/ ذی الحجہ ۱۴۳۳ھ

بِسْمِ اللَّهِ الرَّحْمَنِ الرَّحِيمِ

قرآن اور صاحب قرآن

جب جب انسانیت بھکی اللہ جل شانہ نے اپنے بندوں میں سے انتخاب فرما کر اپنی وحی ان پر نازل فرمائی اور انسانیت کی ہدایت و فلاح کا سامان فرمایا، آخری وحی اپنے آخری نبی حضرت محمد ﷺ پر نازل فرمائی، چونکہ دنیائے انسانیت میں اس کو سب سے زیادہ پرہی جانے والی کتاب بنا تھا، اس لیے اس کا نام قرآن رکھا۔

﴿إِنَّهُ لَقُرْآنٌ كَرِيمٌ﴾ ﴿قُرْآنٌ مَّجِيدٌ﴾ ﴿فِي لَوْحٍ

مَّحْفُوظٍ﴾ ﴿إِنْ هُوَ إِلَّا ذِكْرٌ وَقُرْآنٌ مُّبِينٌ﴾

مختلف آیات میں اس کا یہ نام مختلف صفات کے ساتھ مذکور ہے۔

یہ اللہ کا کلام ہے اور اس کی صفات میں سے ہے، اس کا تحمل کسی

کے بس میں نہیں تھا، اللہ فرماتا ہے:

﴿لَوْ أَنزَلْنَاهَا هَذَا الْقُرْآنَ عَلَى جَبَلٍ لَّرَأَيْتَهُ خَاشِعًا

﴿مُتَّصِدًّا عَمَّنْ خَشِيَ اللَّهَ﴾ (الحشر: ۲۱)

(اگر ہم اس قرآن کو کسی پہاڑ پر اتارتے تو یقیناً آپ دیکھتے

کہ وہ اللہ کے رعب سے دبا جا رہا ہے، پھٹا پڑتا ہے)

یہ محض اللہ کا کرم تھا کہ اس نے اپنے محبوب اور آخری نبی حضرت

محمد ﷺ کے قلب اطہر کو وہ طاقت اور پاکیزگی بخشی اور وہ تحمل عطا کیا کہ

آپ ﷺ کو یہ عظیم دولت دی گئی اور آپ ﷺ نے اس کو اٹھایا، حدیثوں

میں آتا ہے کہ نزول وحی کے وقت آنحضور ﷺ پر اس کا ایسا بوجھ پڑتا تھا

کہ کبھی کبھی جاڑوں کے موسم میں بھی آپ ﷺ کے جسم مبارک پر پسینہ

آجاتا تھا، ظاہری طور پر بھی اس کا اتنا وزن ہوتا تھا کہ کبھی اگر آپ سواری

پر ہوتے تو لگتا تھا کہ وہ بیٹھ جائے گی، حضرت عائشہ صدیقہ رضی اللہ عنہا

فرماتی ہیں کہ بعض مرتبہ نزول وحی کے وقت آپ کا دست مبارک یا جسم کا

کوئی حصہ میرے اوپر ہوتا تو مجھے لگتا تھا کہ میرے جسم کا وہ حصہ ٹوٹ

جائے گا، اللہ تعالیٰ نے آپ کو اس کے تحمل کی طاقت عطا فرمائی اور پھر آپ

کے ذریعہ سے اس کو امت کے لیے آسان فرما دیا، ارشاد ہوا:

﴿فَإِنَّمَا يَسْرُنَا ۖ بِلِسَانِكَ لِنُبَشِّرَ بِهِ الْمُتَّقِينَ وَنُنذِرَ بِهِ

قَوْمًا لَّدَاكِ﴾ (مریم: ۹۷)

(تو ہم نے آپ کی زبانی اس کو آسان اس لیے کر دیا تاکہ

آپ اس کے ذریعہ پرہیزگاروں کو خوش خبری دے دیں
اور جھگڑالو قوم کو خبردار کر دیں)

قرآن مجید کی طاقت

قرآن مجید میں اللہ تعالیٰ نے ایسا کرنت رکھا ہے کہ براہ راست اس سے استفادہ ممکن نہیں تھا، اللہ تعالیٰ نے الفاظ کا واسطہ بھی آپ ﷺ کو بنایا اور معانی کا بھی، آپ پر جس طرح الفاظ کا نزول ہوا اسی طرح معانی و فہم کا بھی نزول ہوا، الفاظ کے نزول کے وقت آپ ﷺ کو اس کا سخت بوجھ ہوتا تھا کہ کہیں کوئی لفظ چھوٹ نہ جائے، اللہ تعالیٰ نے اس پر آپ ﷺ کو تسلی دی، اور فرمایا:

﴿سَنْقُرُوكَ فَلَا تَنْسَى﴾ (الأعلى: ۶)

(ہم آپ کو پڑھائیں گے تو آپ بھولیں گے نہیں)

اور دوسری جگہ فرمایا:

﴿لَا تُحَرِّكْ بِهِ لِسَانَكَ لِتَعْجَلَ بِهِ ☆ إِنَّ عَلَيْنَا جَمْعَهُ

وَقُرْآنَهُ ☆ فَإِذَا قَرَأْتَهُ فَاتَّبِعْ قُرْآنَهُ ☆ ثُمَّ إِنَّ عَلَيْنَا

بَيَانَهُ﴾ (القيامة: ۱۶-۱۹)

(آپ اس (قرآن کو پڑھنے) میں جلدی جلدی اپنی زبان

کو حرکت نہ دیں، اس کو محفوظ کرنا اور پڑھنا ہمارے ذمہ ہے، پھر جب ہم (جبریل کی زبانی) اس کو پڑھیں تو آپ اس کے پڑھنے کے ساتھ ساتھ رہیں، پھر اس کی وضاحت بھی ہمارے ذمہ ہے)

یہ آیات اپنے اندر حقائق و معانی کا سمندر رکھتی ہیں، ایک طرف آپ ﷺ کو تسلی دی جا رہی ہے کہ آپ پریشان نہ ہوں، جلدی جلدی زبان سے ادا کرنے کی مشقت نہ اٹھائیں، اس کو زبان سے مکمل ادا کروانا ہمارے ذمہ ہے، آپ یہ خیال نہ کریں کہ کچھ رہ نہ جائے:

﴿إِنَّ عَلَيْنَا جَمْعَهُ وَقُرْآنَهُ﴾ (القیامۃ: ۱۷)

(اس کو محفوظ کرنا اور پڑھنا ہمارے ذمہ ہے)

پھر آگے جو بات کہی جا رہی ہے وہ بہت قابل غور ہے، ﴿ثُمَّ إِنَّ

عَلَيْنَا يَآئَنَهُ﴾ (پھر اس کی وضاحت بھی ہمارے ذمہ ہے) جس طرح

الفاظ آپ ﷺ کی زبان سے ادا کرانے کا آپ ﷺ کو تحمل بخشا گیا، اسی

طرح معانی بھی آپ کے ذریعہ سے ادا کرائے گئے اور قرآن مجید کی شرح

و ترجمانی آنحضور ﷺ کے سپرد کی گئی، آیت کے اس حصہ سے یہ بات بھی

واضح ہو گئی کہ الفاظ کی تفہیم و تشریح رضائے رب کے مطابق اس وقت تک

ممکن نہیں جب تک آپ ﷺ کی تفسیر و توضیح معلوم نہ کر لی جائے،

آپ ﷺ نے اپنے اقوال و افعال مبارکہ سے اس کو بیان فرمایا، اسی لیے قرآن مجید میں دوسرے مواقع پر بھی اس کو صاف کیا گیا، کہیں کہا گیا:

﴿وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ﴾

(النحل: ۴۴)

(اور) کتاب (فیحت آپ پر اس لیے اتاری تاکہ آپ لوگوں کے لیے ان چیزوں کو کھول دیں جو ان کی طرف اتاری گئی ہیں) کہیں فرمایا گیا:

﴿إِنَّا أَنْزَلْنَا إِلَيْكَ الْكِتَابَ بِالْحَقِّ لِتَحْكُمَ بَيْنَ النَّاسِ بِمَا أَرَاكَ اللَّهُ﴾

(النساء: ۱۰۵)

(یقیناً ہم نے آپ پر ٹھیک ٹھیک کتاب اتاری تاکہ جیسا اللہ نے آپ کو راستہ دکھایا اس کے مطابق آپ لوگوں میں فیصلے کرتے رہیں)

کلام نبوی کی حیثیت

ہو سکتا تھا کہ الفاظ سے ہٹ کر جو معانی آپ نے اپنے الفاظ میں واضح فرمائے ہیں اس کو کوئی یہ سمجھے کہ یہ تو آپ ﷺ کی اپنی بات ہے، اس لیے فرما دیا گیا:

﴿وَمَا يَنْطِقُ عَنِ الْهَوَىٰ ۗ إِنْ هُوَ إِلَّا وَحْيٌ يُوحَىٰ﴾

(النجم: ۳-۴)

(اور وہ خواہش سے نہیں کہتے، وہ تو صرف وحی ہے جو ان پر
کی جاتی ہے)

اور اسی لیے درجنوں مرتبہ کہا گیا:

﴿أَطِيعُوا اللَّهَ وَأَطِيعُوا الرَّسُولَ﴾ (النساء: ۵۹)

(اللہ کی اطاعت کرو اور رسول کی اطاعت کرو)

قرآن کے ظاہری الفاظ پر چلنا ہے اور ان کے انہیں معافی کی

اتباع کرنی ہے جو آپ ﷺ نے طے فرمادینے اور اسی لیے ایسے

مقامات بھی قرآن مجید میں ہیں جہاں صرف ﴿أَطِيعُوا الرَّسُولَ﴾

(رسول کی اطاعت کرو) کہا گیا ہے۔ اور ایک جگہ ارشاد ہوا:

﴿وَإِنْ تُطِيعُوهُ تَهْتَدُوا﴾ (النور: ۵۴)

(اور اگر تم ان کی بات مانو گے تو ہدایت پا جاؤ گے)

حاصل یہ ہے کہ اللہ نے جس طرح الفاظ قرآن آپ کے ذریعہ

سے امت کے لیے آسان فرمادینے، اسی طرح معافی قرآن بھی آپ

ﷺ کے ذریعہ سے امت کے لیے آسان و متعین فرمادینے، اب اس

میں کسی اختلاف اور خود رائی کی گنجائش نہیں، اسی لیے حدیث میں آتا ہے:

”من قال فى القرآن برأيه فأصاب فقد أخطأ“ (۱)
 (جس نے قرآن میں رائے زنی کی اور صحیح بات بھی کہی تو
 وہ غلط راستہ پر پڑ گیا)

اعجاز قرآنی و اعجاز نبوی ﷺ

یہ اعجاز قرآنی بھی ہے، اور اعجاز نبوی بھی، الفاظ و معانی کے سمندر کو
 نبی ﷺ کی زبان سے جاری کرایا گیا، قرآن مجید تو کلام الہی ہے، اس
 کے الفاظ سب اللہ کے ہیں، اس کی تفہیم و تشریح کے لیے آپ ﷺ نے
 جو کچھ اپنی زبان مبارک سے الفاظ ادا فرمائے وہ بھی بلاغت و معانی کے
 اس معیار پر ہیں کہ اس سے بہتر کوئی نمونہ بشری کلام میں ملنا ناممکن ہے،
 آپ کی زبان مبارک سے قرآن مجید کا جاری ہونا خود ایک ایسا معجزہ ہے
 کہ اس کے بعد شبہ کرنے کی گنجائش باقی نہیں رہتی، اللہ تعالیٰ نے اس
 حقیقت کی طرف اشارہ فرمایا:

﴿وَمَا كُنْتَ تَتْلُو مِنْ قَبْلِهِ مِنْ كِتَابٍ وَلَا تَخُطُّهُ

بِيَمِينِكَ إِذًا لَأَرْتَابَ الْمُبْطِلُونَ﴾ (العنكبوت: ۴۸)

(اور آپ اس سے پہلے نہ کوئی کتاب پڑھتے تھے اور نہ اپنے

ہاتھ سے لکھتے تھے ورنہ باطل پسند شک میں پڑ ہی جاتے)
اب اس کی تو گنجائش ہی نہ رہی کہ کوئی اس کو کلام محمد ﷺ کہے،
اس لیے انکار کرنے والوں نے بہانے تراشے، کسی نے کہا کہ کوئی آکر
آپ ﷺ کو سکھا کر جاتا ہے، کسی نے کہا کہ یہ تو کہانت اور شعر ہے، اللہ
تعالیٰ ارشاد فرماتا ہے:

﴿وَمَا عَلَّمْنَاهُ الشُّعْرَ وَمَا يَنْبَغِي لَهُ إِنْ هُوَ إِلَّا ذِكْرٌ
وَقُرْآنٌ مُّبِينٌ﴾
(یس: ۶۹)

(اور نہ ہم نے ان (نبی) کو شعر سکھایا اور نہ وہ ان کے
شایان شان تھا، یہ تو صرف ایک نصیحت ہے اور ایسا قرآن
ہے جو کھول کھول کر بیان کرتا ہے)

قرآن مبین کہہ کر یہ بات بھی واضح کر دی گئی کہ کہاں کہانت کی
گول مول باتیں اور شعر و شاعری اور کہاں یہ کلام مبین، سیرت میں یہ
واقعہ موجود ہے:

”ایک مرتبہ یہ طے کرنے کے لیے ایک مجلس منعقد ہوئی کہ
محمد ﷺ کے متعلق کیا بات کہی جائے کہ مکہ میں باہر سے
آنے والے ان سے بچیں اور دور ہی دور رہیں، ایک نے کہا

کہ ہم بتلایا کریں گے کہ وہ کاہن ہے، ولید بن مغیرہ (جو ایک ٹرانٹ بڑھا تھا) بولا: میں نے بہتیرے کاہن دیکھے ہیں لیکن کہاں تو کاہنوں کی تک بندیاں اور کجا محمد (صلی اللہ علیہ وسلم) کا کلام، ہم کو ایسی بات نہ کہنی چاہیے جس سے قبائل عرب یہ سمجھ لیں کہ ہم جھوٹ بولتے ہیں، ایک نے کہا: ہم اسے دیوانہ بتایا کریں گے، ولید بولا: محمد (صلی اللہ علیہ وسلم) کو دیوانگی سے کیا نسبت ہے؟ ایک بولا: ہم کہیں گے وہ شاعر ہے، ولید نے کہا: ہم جانتے ہیں کہ شعر کیا ہوتا ہے، اصناف سخن ہم کو بخوبی معلوم ہیں، محمد (صلی اللہ علیہ وسلم) کے کلام کو شعر سے ذرا مشابہت نہیں، ایک بولا: ہم بتایا کریں گے کہ وہ جادوگر ہے، ولید نے کہا: جس طہارت و لطافت و نفاست سے محمد (صلی اللہ علیہ وسلم) رہتا ہے وہ جادوگروں میں کہاں ہوتی ہے، جادوگروں کی منحوس صورتیں اور نجس عادتیں الگ ہی ہوتی ہیں، اب سب نے عاجز ہو کر کہا چچا تم ہی بتاؤ کہ پھر کیا کیا جائے؟ ولید نے کہا: سچ تو یہ ہے کہ محمد (صلی اللہ علیہ وسلم) کے کلام میں عجیب شیرینی ہے، اس کی گفتگو تو رسِ حلاوت ہے، کہنے کو تو بس یہی کہہ سکتے ہیں کہ اس کا کلام ایسا ہے جس سے باپ

بیٹے، بھائی بھائی، شوہر وزن میں جدائی ہو جاتی ہے، اس لیے اس سے پرہیز کرنا چاہیے، تمام لوگوں نے ولید کی اس تجویز کو پسند کیا، اب ان کا معمول تھا کہ مکہ کے راستوں پر بیٹھ جاتے اور آنے جانے والوں کو رسول اللہ ﷺ کے پاس جانے سے ڈراتے۔“ (۱)

ایک دوسری آیت میں ارشاد ہوتا ہے:

﴿إِنَّهُ لَقَوْلُ رَسُولٍ كَرِيمٍ، وَمَا هُوَ بِقَوْلِ شَاعِرٍ قَلِيلًا
مَا تُؤْمِنُونَ، وَلَا بِقَوْلِ كَاهِنٍ قَلِيلًا مَا تَدَّكَّرُونَ، تَنْزِيلٌ
مِّن رَّبِّ الْعَالَمِينَ﴾ (الحاقة: ۴۰-۴۳)

(یقیناً یہ عزت والے رسول کی بات ہے، یہ کسی شاعر کا کلام نہیں ہے، بہت ہی کم تم ماننے ہو، اور نہ یہ کسی کاہن کا کلام ہے، کم ہی تم دھیان دیتے ہو، یہ تمام جہانوں کے پروردگار کی طرف سے اتارا جا رہا ہے)

ان آیات میں بڑی وضاحتیں ہیں، پہلی بات یہ ہے کہ ”قول رسول

کریم“ کہا گیا یعنی یہ الفاظ آپ کی زبان مبارک سے جاری ہوئے، مگر آگے وضاحت ہے کہ ﴿تَنْزِيلٌ مِّن رَّبِّ الْعَالَمِينَ﴾ رب العالمین کا

نازل کیا ہوا کلام ہے، کوئی آیت کے پہلے حصہ سے یہ نہ سمجھ لے کہ الفاظ آپ کے ہیں، اور درمیان میں نئی کی گئی ہے کہ یہ نہ شعر ہے نہ کہانت ہے، ﴿وَمَا هُوَ بِقَوْلِ شَاعِرٍ﴾ کے ساتھ ﴿قَلِيلًا مَّا تُوْمِنُونَ﴾ اس لیے کہا گیا کہ شعراء ظن و تخمین کے لوگ ہوتے ہیں، ایمان و یقین سے ان کا واسطہ کم پڑتا ہے، اس لیے قرآن مجید ہی میں کہا گیا:

﴿وَالشُّعْرَاءُ يَتَّبِعُهُمُ الْغَاوُونَ، أَلَمْ تَرَأَهُمْ فِي كُلِّ وَادٍ يَهْتُمُونَ ^{۱۰۰} وَأَنَّهُمْ يَقُولُونَ مَا لَا يَفْعَلُونَ﴾

(الشعراء: ۲۲۴-۲۲۶)

(اور شاعروں کے پیچھے تو بہکے ہوئے لوگ ہی لگتے ہیں، بھلا آپ نے دیکھا نہیں کہ وہ ہر میدان میں حیران پھرا کرتے ہیں، اور وہ کہتے ہیں جو کرتے نہیں)

بہت کم لوگ ایمان و یقین والے ہوتے ہیں، ان کا استثناء کیا جا رہا

ہے:

﴿إِلَّا الَّذِينَ آمَنُوا وَعَمِلُوا الصَّالِحَاتِ وَذَكَرُوا اللَّهَ كَثِيرًا وَانْتَصَرُوا مِنْ بَعْدِ مَا ظَلَمُوا﴾ (الشعراء: ۲۲۷)

(سوائے ان لوگوں کے جو ایمان لائے اور انھوں نے اچھے

کام کیے اور اللہ کا خوب ذکر کیا اور ظلم اٹھانے کے بعد ہی انھوں نے اس کا بدلہ لیا)

اور ﴿وَلَا بِقَوْلِ كَاهِنٍ﴾ کے ساتھ ﴿قَلِيلًا مَّا تَذَكَّرُونَ﴾ اس لیے کہا گیا کہ کاهنوں کی باتیں گول مول ہوتی ہیں، ان کا تذکرہ سے دور دور کا واسطہ نہیں۔

پھر آگے اللہ تبارک و تعالیٰ فرماتا ہے:

﴿وَلَوْ تَقَوَّلَ عَلَيْنَا بَعْضُ الْأَقَاوِيلِ ﴿٤٤﴾ لَأَحَدْنَا مِنْهُ بِالْيَمِينِ ﴿٤٥﴾ لَقَطَعْنَا مِنْهُ الْوَتِينَ﴾ (الحاقہ: ۴۴-۴۶) (اور اگر (بالقرض) وہ ہماری طرف ادھر ادھر کی باتیں منسوب کرتے، تو ہم اس کو داہنے ہاتھ سے پکڑتے، پھر ان کی زندگی کی رگ کاٹ کر رکھ دیتے)

مشرکین مکہ نے جب ان سے کچھ نہ بن پڑا تو یہ کہنا شروع کیا کہ یہ کلام بہت اونچا ہے، لیکن اس میں بیچ بیچ میں گڑبڑ ہو جاتا ہے، پہنچانے والے اس میں کم زیادہ کر دیتے ہیں، اس کی ان آیات کے ذریعہ ترویج کی گئی، ارشاد ہوا:

﴿تِلْكَ آيَاتُ اللَّهِ تَتْلُوهَا عَلَيْكَ بِالْحَقِّ وَإِنَّكَ لَمِنَ

الْمُرْسَلِينَ ﴿البقرة: ۲۵۲﴾

(یہ اللہ کی وہ آیات ہیں جنہیں ہم آپ کو ٹھیک ٹھیک سنا رہے

ہیں اور یقیناً آپ رسولوں ہی میں سے ہیں)

اور دوسری جگہ اس سے زیادہ صراحت کے ساتھ یہ بات فرمائی گئی:

﴿وَبِالْحَقِّ أَنْزَلْنَاهُ وَبِالْحَقِّ نَزَلَ وَمَا أَرْسَلْنَاكَ إِلَّا

مُبَشِّرًا وَنَذِيرًا﴾ (الاسراء: ۱۰۵)

(اور ٹھیک ٹھیک ہم نے اسے اتارا ہے اور ٹھیک ٹھیک ہی وہ

اترا بھی ہے اور آپ کو تو ہم نے خوش خبری سنانے والا اور

خبردار کرنے والا بنا کر بھیجا ہے)

سورہ نمل میں ارشاد ہوا:

﴿وَإِنَّكَ لَتَلَقَى الْقُرْآنَ مِنْ لَدُنِّ حَكِيمٍ عَلِيمٍ﴾

(النمل: ۶)

(اور یقیناً آپ کو قرآن حکمت والے اور خوب جاننے

والے کے پاس سے مل رہا ہے)

اس آیت میں بڑی وضاحت کے ساتھ یہ بات کہہ دی گئی کہ

درمیان میں کسی خلل کا کوئی امکان نہیں، یہ اس قادر مطلق کا کلام ہے کہ

﴿لَا يَأْتِيهِ الْبَاطِلُ مِنْ بَيْنِ يَدَيْهِ وَلَا مِنْ خَلْفِهِ تَنْزِيلٌ
مِّنْ حَكِيمٍ حَمِيدٍ﴾
(فصلت: ۴۲)

(اس پر جھوٹ کا گزر نہیں سامنے سے نہ پیچھے سے، اس
ذات کی طرف سے اتاری گئی ہے جو حکمت رکھنے والی قابل
ستائش ہے)

یعنی وہ حکیم بھی ہے، علیم بھی ہے اور حمید بھی ہے، اب اس کے بعد
بھی کوئی ماننے کو تیار نہیں تو یہ اس کی محرومی ہے اور آپ کو بھی تسلی دی
جا رہی ہے کہ آپ کا کام ہدایت دینا نہیں، آپ صلی اللہ علیہ وسلم کو تو بشیر و نذیر بنا کر
بھیجا گیا ہے۔

دوسری جگہ خود آپ صلی اللہ علیہ وسلم کی زبانی کہلوا یا جا رہا ہے کہ میرا کام تو
وحی الہی کی پیروی ہے، میں خود مالک نہیں ہوں کہ جو چاہوں وہ کر لوں،
ارشاد ہوا:

﴿قُلْ لَا أَقُولُ لَكُمْ حِنْدِي حَزَائِنُ اللَّهِ وَلَا أَعْلَمُ الْغَيْبَ
وَلَا أَقُولُ لَكُمْ إِنِّي مَلَكٌ إِنْ أَتَيْتُ إِلَّا مَا يُوحَىٰ إِلَيَّ﴾
(الأنعام: ۵۰)

(آپ فرما دیجیے کہ میں تم سے یہ نہیں کہتا کہ میرے پاس

اللہ کے نزانے ہیں اور نہ ہی میں ڈھکا چھپا جانتا ہوں اور نہ
میں یہ کہتا ہوں کہ میں کوئی فرشتہ ہوں، بس میں تو جو وحی
میرے پاس آتی ہے اسی پر چلتا ہوں)
آپ صلی اللہ علیہ وسلم کی پوری زندگی اسی قرآن کی عملی تفسیر ہے۔

قرآن و سیرت

حضرت عائشہ صدیقہ رضی اللہ عنہا سے جب آنحضرت صلی اللہ علیہ وسلم کی
سیرت و اخلاق کے بارے میں پوچھا گیا تو انہوں نے فرمایا:
”کان خلقه القرآن“ (۱)

یعنی آپ صلی اللہ علیہ وسلم کے اخلاق دیکھنے ہوں تو قرآن دیکھو۔

قرآن مجید کے احکامات و مواعظ کی عملی تفسیر آنحضرت صلی اللہ علیہ وسلم کی
زندگی ہے، آپ صلی اللہ علیہ وسلم نے اس کے اصول و کلیات کو اپنی مبارک زندگی
سے ایسا کھولا ہے کہ اب وہ شریعت کی کھلی کتاب ہے، نہ قرآن مجید کو
آنحضرت صلی اللہ علیہ وسلم کی مبارک زندگی سے الگ کیا جاسکتا ہے اور نہ آپ صلی اللہ علیہ وسلم
کی زندگی کو قرآن مجید سے الگ کر کے دیکھنا ممکن ہے، اور جو لوگ بھی
دونوں کو الگ الگ کرنا یاد رکھنا چاہتے ہیں وہ دین و شریعت کے ساتھ بڑا

ظلم کرتے ہیں، موجودہ دور کی انتہاء پسندیوں نے نہ جانے کیا کیا گل کھلائے ہیں، ایک طرف وہ لوگ ہیں جو سیرت کو قرآن سے الگ کر کے اس کو اپنے انداز سے پیش کرتے ہیں، اور دوسری طرف کچھ لوگ صرف قرآن مجید کو دین کی بنیاد قرار دے کر حدیث و سنت سے کنارہ کر لیتے ہیں، حقیقت میں یہ لوگ وہ ہیں جو دین کی سمجھ نہیں رکھتے، اور جتنا حصہ ان کی نگاہوں کے سامنے آجاتا ہے اس کو کل دین سمجھ لیتے ہیں، اس کے نتیجہ میں خود بھی گمراہ ہوتے ہیں اور نہ جانے کتنوں کو گمراہ کرتے ہیں۔

قرآن مجید اللہ کا کلام ہے اور وہ ایک تربیت کرنے والی کتاب ہے، اس میں ایک طرف بار بار حضور اقدس ﷺ کو خطاب کر کے تربیت امت کے ایسے نسخے نبی اکرم ﷺ کو عطا کئے گئے ہیں کہ ان کی روشنی میں آپ ﷺ کے فیض صحبت سے صحابہ کرام جیسی پاکیزہ جماعت تیار ہو گئی جس کو ساری امت کے لیے معلم و مربی قرار دیا گیا، دوسری طرف آنحضور ﷺ کی سیرت آپ کی صفات و کمالات کو جا بجا امت کے سامنے پیش کیا گیا تاکہ امت ان صفات و اخلاق کو اختیار کر کے ساری انسانیت کے لیے نمونہ بن سکے، اور پھر آپ ﷺ کے امت پر جو حقوق عائد ہوتے ہیں جن کو سمجھے بغیر یہ امت اپنے ذمہ سے سبکدوش نہیں ہو سکتی اور جن کا یقین و اعتقاد ایمان کی علامت ہے اور ان کے بغیر ایک ایمان والا ایمان

والا کہلانے کا مستحق نہیں، ان حقوق کو بھی بہت واضح طریقہ سے بیان کر دیا گیا، اس طرح قرآن مجید کا نبی اکرم ﷺ سے جو رشتہ ہے وہ اتنا واضح کر دیا گیا ہے کہ دونوں کو ایک دوسرے سے الگ کیا ہی نہیں جاسکتا، اور یہیں سے یہ بات کھل جاتی ہے کہ سیرت و سنت کے بغیر قرآن نہیں کے دروازے کھل ہی نہیں سکتے، اور اپنی عقل سے غور کرنے والا ایسی ٹھوکریں کھاتا ہے کہ وہ اللہ کی کتاب کو اپنی رائے اور نشاء کے تابع کر دیتا ہے، اور ﴿يُضِلُّ بِهِ كَثِيرًا﴾ (البقرة: ۲۶) (اس کے ذریعہ سے وہ بہتوں کو گمراہ کرے گا) کا مصداق بن جاتا ہے۔

خیر امت کے وجود کا انحصار

یہ امت خیر امت کہلائی اور اس لیے کہلائی کہ یہ آخری نبی کی امت ہے، اس کا وجود آنحضرت ﷺ سے وابستہ ہے، ایک لمحہ کے لیے اگر اس تعلق کو کاٹ دیا جائے تو یہ حقیقت میں پوری امت کے لیے موت کے مرادف ہے، اس کا وجود ہی اس پر منحصر ہے کہ وہ اپنے رشتہ کو اپنے نبی سے مضبوط رکھے، اور کتاب الہی کے فہم کا جو راستہ صاحب وحی ﷺ کے ذریعہ سے حاصل ہوا اسی راستہ پر گامزن رہے۔

وحی اور صاحب وحی کے تعلق کو عام پیغام رساں کا جو پیغام کے

ساتھ رابطہ ہوتا ہے اس پر ہرگز قیاس نہ کیا جائے، بعض مرتبہ پیغام پہنچانے والا یہ بھی نہیں جانتا کہ یہ پیغام کیا ہے، وحی الہی کو حضور اکرم ﷺ پر اتارا ہی اس لیے گیا کہ آپ ﷺ کے ذریعہ سے اس کو انسانوں کے لیے کھولا جائے، اور اس کی عملی تفسیر کی جائے، جو کسی دوسرے کے لیے ممکن ہی نہیں، اور پھر اس وحی قرآن کے علاوہ اللہ تعالیٰ نے آپ ﷺ کے قلب اطہر پر بہت کچھ نازل فرمایا اور اس کو بھی وحی قرار دیا گیا، ارشاد ہوا:

﴿وَمَا يَنْطِقُ عَنِ الْهَوَىٰ ۗ إِنْ هُوَ إِلَّا وَحْيٌ يُوحَىٰ﴾

(النجم: ۳-۴)

(اور وہ خواہش سے نہیں کہتے ☆ وہ تو صرف وحی ہے جو ان

پر کی جاتی ہے)

نبی پاک ﷺ کی ذمہ داری

آنحضور ﷺ کے ذمہ جس طرح اس کی تبلیغ تھی جیسا کہ ارشاد

ہے:

﴿يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ﴾

(المائدة: ۶۸)

(اے رسول جو آپ پر اترا ہے اسے آپ پہنچا دیجیے)

اسی طرح ان احکامات کی وضاحت بھی تھی جن کا فہم کسی اور کے لیے ممکن نہیں تھا، اسی لیے ارشاد ہو:

﴿وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ﴾

(النحل: ۴۴)

(اور ہم نے (کتاب) نصیحت آپ پر اس لیے اتاری تاکہ آپ لوگوں کے لیے ان چیزوں کو کھول دیں جو ان کی طرف اتاری گئی ہیں)

اسی طرح انبیاء کو حلال و حرام کرنا ان کے منصب میں داخل تھا:

﴿وَيُحِلُّ لَهُمُ الطَّيِّبَاتِ وَيُحَرِّمُ عَلَيْهِمُ الْخَبَائِثَ﴾

(الأعراف: ۱۵۷)

(اور ان کے لیے پاک چیزیں حلال کرے گا اور گندی چیزیں ان پر حرام کرے گا)

﴿قَاتِلُوا الَّذِينَ لَا يُؤْمِنُونَ بِاللَّهِ وَلَا بِالْيَوْمِ الْآخِرِ وَلَا يُحَرِّمُونَ مَا حَرَّمَ اللَّهُ وَرَسُولُهُ﴾

(التوبة: ۲۹)

(اہل کتاب میں سے ان لوگوں سے جنگ کرو جو اللہ اور آخرت کے دن پر ایمان نہیں لاتے اور اللہ اور اس کے رسول کی حرام کی ہوئی چیزوں کو حرام نہیں جانتے)

اسی طرح اس کی عملی تفسیر مزید ان وضاحتوں اور تفصیلات کے ساتھ ضروری تھی جن میں بہت سی باتیں قرآن مجید میں نہیں تھیں بلکہ آپ ﷺ کے قلب اطہر پر ان کو اتارا گیا اور آپ ﷺ نے اس کی تفصیل بیان فرمائی، اسی لیے بار بار اتباع رسول ﷺ کا حکم دیا گیا اور اسی لیے ﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ﴾ کا اعلان ہوا، اور خود بھی آنحضرت ﷺ نے ایک حدیث میں اس کی وضاحت فرمائی اور ان خطرات سے آگاہ بھی فرمایا جو آپ ﷺ کے پیش نظر تھے، ارشاد ہوا:

”عن المقدم بن معد يكرب عن رسول الله صلى الله عليه وسلم أنه قال: ألا انى أوتيت الكتاب ومثله معه ألا يوشك رجل شبعان على أريكته يقول عليكم بهذا القرآن فما وجدتم فيه من حلال فأحلوه وما وجدتم فيه من حرام فحرموه ألا لا يحل لكم لحم الحمار الأهلى ولا كل ذى ناب من السبع ولا لقطعة معاهد إلا أن يستغنى عنها صاحبها ومن نزل بقوم فعليهم أن يقرؤه فان لم يقرؤه فعليهم أن يعقبهم بمثل قراءه“ (۱)

(حضرت مقدم بن معدیکربؓ حضور اقدس ﷺ سے روایت کرتے ہیں کہ آپ ﷺ نے ارشاد فرمایا: صاف سن لو مجھے قرآن مجید اور اسی کے مثل عطا کیا گیا ہے، سن لو قریب ہے کہ ایک زمانہ ایسا آئے گا جس میں آدمی سیراب ہو کر اپنی مسہری پر ٹیک لگائے ہوئے ہوگا اور اس کا یہ دعویٰ ہوگا کہ تمہارے لیے صرف یہی قرآن کافی ہے، اس میں تم جو چیز حلال پاؤ بس اسی کو حلال جانو، اور جو چیز حرام پاؤ اسی کو حرام جانو، سن لو تمہارے لیے پالتو گدھے کا گوشت جائز نہیں ہے، اور نہ ہی ہر دانت والا درندہ اور نہ ہی اس شخص کا گرا پڑا سامان اٹھانا روا ہے جس سے عہد و پیمان لے لیا گیا ہو، الایہ کہ وہ اس سے بے نیاز ہو، اور جو کسی کے یہاں مہمان بنے تو وہاں کے لوگوں پر اس کی ضیافت ضروری ہے، اگر وہ لوگ ایسا نہ کریں تو ان کو اسی کے بقدر سزا بھی دی جانی چاہیے)

نجات کی ضمانت

یہ اسوۂ رسول ہی ہے جس کو نجات کی ضمانت بتایا گیا ہے اور کہہ دیا گیا ہے کہ جس کو اللہ سے ملاقات اور آخرت کے دن کا یقین ہو اس کو

چاہیے کہ وہ اس کی تیاری اسوۂ رسول ﷺ پر چل کر کرے اور اس عمل کو سہولت کے ساتھ اختیار کرنے کا نسخہ بھی بتایا گیا کہ جتنا اللہ کا دھیان پیدا کیا جائے گا اور اللہ کا ذکر ہوگا اتنا ہی دل اور دماغ اسوۂ رسول کو اختیار کرنے پر آمادہ ہوگا اور اس کو اختیار کرنے میں سہولت ہوگی، گویا کہ اسوۂ رسول کو اختیار کرنے کا بہترین ذریعہ ذکر الہی کی کثرت ہے، جتنا دل میں اللہ کا دھیان پیدا ہوگا اتنا ہی چھوٹی چھوٹی باتوں میں بھی اتباع رسول اختیار کرنے اور اسوۂ رسول پر چلنے کا جذبہ پیدا ہوگا، فرما دیا گیا:

﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُو اللَّهَ وَالْيَوْمَ الْآخِرَ وَذَكَرَ اللَّهَ كَثِيرًا﴾

(الأحزاب: ۲۱)

(یقیناً تمہارے لیے اللہ کے رسول (ﷺ) میں بہترین نمونہ موجود ہے اس کے لیے جو اللہ اور آخرت کے دن کی امید رکھتا ہو اور اس نے اللہ کو بہت یاد کیا ہو)

قرآن مجید پر عمل کی بنیاد

سورۂ فاتحہ جو قرآن مجید کا مقدمہ ہے بار بار پڑھی جانے والی سورت ہے، جس کی بلاغت اور قوت بیانیہ کے آگے سرخم ہو گئے، اس کا

اختتام جن بلیغ الفاظ کے ساتھ ہوا ہے اس سے پورا نظام زندگی اور اس کے بنیادی اصول سامنے آجاتے ہیں، اور یہ حقیقت کھل جاتی ہے کہ قرآن مجید پر عمل جب ہی ممکن ہے جب اللہ کے ان بندوں کا راستہ اختیار کیا جائے جن پر اللہ کا انعام ہوا، اور ظاہر ہے ان منعم علیہم بندوں میں سرفہرست انبیاء علیہم السلام ہیں اور ان کے امام نبی اکرم ﷺ ہیں، گویا کہ سورہ فاتحہ میں یہ سبق دے دیا گیا کہ قرآن مجید سے تعلق اور اس میں علم و عمل کی گہرائیوں تک پہنچنے کا سرا جہاں سے ہاتھ آتا ہے وہ عالم انسانیت کیا تمام عاکموں کے سردار و رہنما کی رہنمائی کے بغیر ممکن نہیں، اسی لیے یہ دعا سکھادی گئی:

﴿صِرَاطَ الَّذِينَ أَنْعَمْتَ عَلَيْهِمْ﴾ (الفاتحة: ۶)

(ان لوگوں کا راستہ جن پر تو نے انعام کیا)

قرآن اور صاحب قرآن سے تعلق جب تک یکساں نہ ہو حقیقت قرآن کا نصیب ہونا ممکن نہیں، اور اسلام کی پوری تاریخ میں وہی لوگ راہ راست سے ہٹے ہیں جنہوں نے اس رشتہ کو نہیں سمجھا، اور اپنی گاڑی اس پٹری پر نہیں چلائی جو منزل تک پہنچنے اور حقیقت حاصل کرنے کے لیے اللہ کے آخری رسول ﷺ نے آخری وحی کے فہم کے لیے طے فرمادی اور امت کے لیے وہی راستہ طے کر دیا، امت کی ذمہ داری ہے کہ وہ حقیقت

دین تک رسائی کا وہی راستہ اختیار کرے اور اسی راستہ پر چلتی رہے جو راستہ حضرت رسالت مآب ﷺ نے طے فرمایا، اس پر چل کر دکھایا، صحابہ نے اس کو اختیار کیا اور دنیا کو اس پر چلایا، اور پھر تابعین، تبع تابعین اور مجددین و مصلحین و علماء و ائمہ کا وہی راستہ رہا اور قیامت تک یہی راستہ انسانیت کی نجات کے لیے اور دنیا کو صحیح رخ دینے کے لیے کھلا ہوا ہے، چراغ نبوت سے جو چراغ جلے ان چراغوں سے چراغاں ہوا، اور قیامت تک ان ہی چراغوں میں وہ روشنی ہے جو راستہ بتاتی رہے گی، اور امت اسی پر چلتی رہے گی، اسی راستہ کے بارے میں آپ ﷺ نے فرمایا تھا یہ وہ راستہ ہے جس پر میں ہوں اور میرے صحابہ ہیں، یہی نجات کا راستہ ہے، اس راستہ سے ہٹ کر اگر کوئی اپنا راستہ بنائے گا وہ خود بھی ہلاکت کے غار میں گرے گا اور جو بھی اس کی بات مانے گا وہ بھی تباہ ہوگا۔

